



**QORTI CIVILI  
PRIM' AWLA**

**ONOR. IMHALLEF  
ANTHONY ELLUL**

Seduta ta' l-1 ta' Novembru, 2013

Citazzjoni Numru. 1009/2010

**Emanuel Spiteri**

**Vs**

**Francis Mifsud u Marthese Mifsud.**

Permezz ta' rikors guramentat prezentat prezentat fil-5 ta' Ottubru 2013 l-attur talab li l-konvenuti jigu kkundannati jhallsu s-somma ta' tlieta u ghoxrin elf mija u disa' u sebghin ewro u erba' u ghoxrin centezmu (€23,179.24), hlas dovut ghall-bejgh u konsenja ta' aluminju matul is-snin 1995-1997. L-attur allega li ghalkemm il-konvenut baqa' ghal snin iwieghed li ser ihallas, u ghamel ukoll pagamenti akkont fejn l-ahhar hlas sar fit-3 ta' Settembru 2007, baqa' bilanc ta' €23,478.82. L-attur ippremetta li

peress li ma sabx kopja tal-invoice 4206 tat-18 ta' Dicembru 1995, hu rriduca t-talba ghas-somma ta' €23,179.24. Spjega wkoll li l-konvenuta hi mart il-konvenut u kienet taf sewwa bid-dejn li kien qed jaghmel zewgha. Ghalkemm fl-2009 il-konvenut kien wieghed li ser ihallas dak kollu li kien dovut diment li jaghtih kopja tal-kontijiet u cashsales relattivi, meta mar jatihom il-kontijiet fid-dar taghhom, keccewh.

Il-konvenuta wiegbet (fol. 155):

1. Ir-relazzjoni bejn il-kontendenti kienet ta' bejgh bl-imnut u mhux bl-ingrossa. Ghalhekk l-azzjoni hi preskritta skond l-Artikolu 2148(b) tal-Kodici Civili.
2. F'kull kaz in kwantu l-azzjoni hi msejsa fuq bejgh bl-ingrossa, l-azzjoni hi preskritta skond l-Artikolu 2156(f) tal-Kodici Civili.
3. M'ghandha thallas xejn ghaliex l-aluminium kien jinxtara minn zewgha. B'kuntratt pubblikat fit-23 ta' Jannar 1997 il-konvenuti ghamlu s-separazzjoni tal-beni. Ghalhekk id-dejn irid ihallsu zewgha filwaqt li hi ghandha tigi liberata mill-osservanza tal-gudizzju.
4. Fil-meritu u minghajr pregudizzju, it-talbiet attrici ghandhom jigu michuda bl-ispejjez peress li huma nfondati fil-fatt u fid-dritt.

Il-konvenut wiegebt (fol. 92) li:-

1. Ir-relazzjoni bejn il-kontendenti kienet ta' bejgh bl-imnut u mhux bl-ingrossa. Ghalhekk l-azzjoni hi preskritta skond l-Artikolu 2148(b) tal-Kodici Civili.
2. F'kull kaz in kwantu l-azzjoni hi msejsa fuq bejgh bl-ingrossa, l-azzjoni hi preskritta skond l-Artikolu 2156(f) tal-Kodici Civili.
3. Kull ammont li kien dovut thallas fiz-zmien li kien jinxtara l-materjal.

Il-qorti semghet il-provi u rat ukoll l-atti. Fis-seduta tal-21 ta' Ottubru 2011 kien inghalaq is-smiegh tal-provi u l-kawza giet differita ghas-seduta tal-14 ta' Marzu 2012

ghas-sentenza. Sfortunatament il-process intilef u ghadew ix-xhur sakemm regghet saret kopja tal-atti kollha. Kazijiet bhal dawn jikkonfermaw kemm l-efficjenza titlob li minghajr iktar dewmien tigi ntrodotta sistema li taghmel uzu mit-teknologija biex jigi zgurat li process li jintilef facilment issir kopja tieghu.

Mill-provi rrizulta li:-

- i. Il-konvenut kien jaghmel xoghol tal-aluminju. L-isem kien Heavy Duty Aluminium Works;
- ii. L-attur ibiegh l-aluminju u l-konvenut kien klijent tieghu. L-attur xehed: *“Mal-mara tal-konvenut jiena qatt ma nnegozajt.”* (fol. 136).
- iii. Il-hlas li jippretendi l-attur jirreferi ghall-bejgh u konsenja ta' aluminju matul is-snin 1995 sal-1998;
- iv. B'kuntratt tat-23 ta' Jannar 1997 publikat min-nutar Dr Antoine Agius, il-konvenuti ghamlu s-separazzjoni tal-beni. Fil-kuntratt jinghad:-

*“Il-komparenti qeghdin jiftiehm u li kwalunkwe djun li jezistu fil-komunjoni tal-akkwisti kienu maghmulin mill-komparenti Francis Mifsud u ghalhekk qieghed jassumi responsabbilta' ghalihom; il-komparenta Marthese Mifsud hija intitolata ghal re-imborsiment minghand l-imsemmi zewgha fil-kaz li hi tigi mitluba taghmel xi pagamenti ghal tali djun”* (fol. 159).

- v. Fit-3 ta' Settembru 2007 il-konvenut hallas lill-attur is-somma ta' ghoxrin lira Maltin (Lm20). Fir-ricevuta jinghad li *“Paid on a/c”* (fol. 30).

### **Preskrizzjoni.**

Il-konvenuta spjegat li matul is-sena 2008 kienet saret laqgha' mal-attur. Qalet li dakinhar zewgha kien *“[...] qal lil Spiteri illi m'ghandux jaghtih dawk il-flejjes kollha li qieghed isemmi Spiteri izda ghandu jaghtih xi haga zghira. Mistoqsija biex nghid fhix kienet tikkonsisti din ix-xi haga zghira, nwiegeb li ma nafx. Ma semmiex cifri.”* (fol. 134). Il-konvenut stess xehed: *“Jiena nacceta li lil Spiteri ghandi naghtih tliet elef, seba' mija wiehed u erbghin liri*

*Maltin. Hekk jirrizulta minn dan id-dokument u jien minhiex nikkontestahom. Pero qatt ma wasalna biex naghmlu arrangament ta' kif ha nhallsu dawn il-flus. Dwar imghax qatt ma tkellimna.*" (seduta tal-21 ta' Ottubru 2011). Ghalhekk il-konvenut ammetta li huwa debitur tal-attur.

Irrizulta li fit-23 ta' Jannar 1997, il-konvenuti tterminaw il-komunjoni tal-akkwisti. Ghalkemm fil-kuntratt jinghad li d-dejn kien ser jaghmel tajjeb ghalih il-konvenut, fil-konfront ta' terzi d-dikjarazzjoni hi *res inter alios acta*. Madankollu l-qorti tosserva li:-

i. Filwaqt li l-attur isostni li l-konvenuti huma responsabbli *in solidum*, ma ghamel l-ebda riferenza ghal xi provvedimenti li jipprovdi hekk. L-Artikolu 1089 tal-Kodici Civili jghid:-

*"Ma jitqiesx li hemm solidarjeta'. Jekk ma tkunx iddikjarata mil-ligi, ghandha tkun miftiehma espressament"*.

Mill-provi rrizulta kif in-negozju kien jiggestih il-konvenut u l-attur qatt ma nnegozja mal-konvenuta<sup>1</sup>. Hu minnu li skond l-Artikolu 115(1) tal-Kodici tal-Kummerc:

*"Fl-obbligazzjonijiet kummercjali, hu prezunt, jekk ma jkunx hemm ftehim kuntrarju, li l-kondebituri huma obbligati in solidum."*

Pero' meta tezisti l-komunjoni tal-akkwisti, dejn li jsir minn wiehed mill-konjugi fl-ezercizzju tan-negozju tieghu (Artikolu 1324 tal-Kodici Civili<sup>2</sup>), jekk fil-komunjoni tal-akkwisti m'hemmx bizzzejjed beni, il-proprjeta parafernali tal-konjugi li ma ghamilx dak id-dejn, ma taghmilx tajjeb ghalih (Artikolu 1330 tal-Kodici Civili<sup>3</sup>). Fil-fehma tal-qorti dan ifisser li bejn il-konjugi Mifsud m'hemmx solidarjeta'.

<sup>1</sup> L-attur stess xehed: *"Mal-mara tal-konvenut jiena qatt ma nnegozjajt."* (fol. 6f).

<sup>2</sup> Artikolu 1324: *"Atti normali ta' gestjoni ta' kummerc, negozju jew professjoni li jkun qad jigu ezercitati minn parti wahda biss mill-mizzewgin, ikunu vestiti biss f'dik il-parti li fil-fatt tkun qad tezercita dak il-kummerc, negozju jew professjoni anke fejn dawk l-atti kieku ma kienux maghmula in relazzjoni ma' dik is-sengha, negozju jew professjoni kienu jikkositwixxu amministrazzjoni straordinarja."*

<sup>3</sup> *"Izda meta –*

Ladarba m'hemmx solidarjeta' ma japplikax l-Artikolu 1100 tal-Kodici Civili<sup>4</sup>;

ii. M'hemmx prova li l-hlas li ghamel il-konvenut fid-3 ta' Settembru 2007 sar ukoll bhala mandatarju ta' martu. M'hemm l-ebda prova li l-konvenuta kienet awtorizzata lil zewgha biex jaghmel dak il-pagament f'isimha. L-istess meta l-konvenut xehed li hu debitur tal-attur fl-ammont ta' Lm3,741.43, kien qieghed jitkellem ghalih innifsu. Id-dikjarazzjoni ma setax ikollha konsegwenza fuq il-konvenuta.

iii. M'hemmx provi sodisfacenti li l-konvenuta accettat li hi debitrice tal-attur. Wara t-terminazzjoni tal-komunjoni tal-akkwisti, dak li seta' ghamel l-attur kien ghalih innifsu u mhux ghall-martu. Hu minnu li l-attur xehed: *"Is-sinjura Mifsud qaltilha fil-laqgħa li kellna fl-ufficcju tiegħi illi hi finanzjarjament tista' tagħti mitt ewro fix-xahar. Jiena għidtilhom illi dak l-ammont huwa f'it għal ragunijiet li diga' semmejt. Ma kkonkludejna xejn f'dik il-laqgħa. Kellhom jagħtu risposta jekk jistgħux jagħtuni iktar flus. Is-sinjura Mifsud qatt ma tatni flus lili bhala pagamenti akkont."*<sup>5</sup>. Il-konvenuta qalet: *"Nichad li qatt kien hemm xi ftehim illi ahna ser inhallsu xi cifra lil Spiteri."* (fol. 6c). Ghalkemm l-attur qal li l-offerta tal-konvenuta saret quddiem David Mallia<sup>6</sup> u jghid li din il-persuna qalet lill-konvenuta: *"Jien se noqghod nigi għandek għal mitt euro fix-xahar?"* (fol. 6g), l-attur naqas mill jressqu bhala xhud biex jikkorabora din il-verzjoni. L-oneru tal-prova li kien hemm interruzzjoni

---

*omissis*

*(b) id-dejn jinholoq mill-ezercizzju ta' sengħa, negozju jew professjoni kif imsemmi fl-artikolu 1324;*

*il-kredituri ma jistgħux jinfurzaw it-talba tagħhom kontra l-beni parafernali tal-parti mizzewga li ma tkunx hi li minhabba fiha nholqot it-talba, izda jistgħu f'dawn il-kazijiet jinfurzaw it-talba it-talba tagħhom sal-limiti ta' kull parti li tibqa' ma tithallasx mill-beni tal-komunjoni tal-akkwisti, kontra l-beni parafernali tal-parti li minhabba fiha nholqot it-talba."*

<sup>4</sup> *"L-accettazzjoni tad-dejn minn wiehed mid-debituri in solidum, u kull att iehor li jikser il-preskrizzjoni għall-wiehed minn dawk id-debituri, jisker il-preskrizzjoni wkoll għad-debituri l-oħra u għall-werrieta tagħhom."*

<sup>5</sup> Seduta tat-13 ta' Gunju 2011.

<sup>6</sup> Dan kien il-persuna nkarigat mill-attur biex jigbor il-flus minghand Mifsud.

jew rinunzja ghall-preskrizzjoni, hi fuq l-attur. Il-qorti semgħet lill-attur u l-konvenuta u m'hijiex f'posizzjoni li tasal għall-konkluzjoni li fuq bazi ta' probabilita' l-verzjoni li ta l-attur hi l-verita'. 'Il fatt li l-konvenuta akkumpanjat lil zewgħa għal-laqgħa li kienet saret mal-attur, ma tfissirx li ammettiet li hi debitrice. Irrizulta kif l-attur kien qiegħed jippretendi l-hlas mingħand il-konvenuta wkoll. Sahansitra l-konvenuta stess qalet kif f'zewg okkazzjonijiet l-attur bagħatilha irgħiel jitolbu l-hlas u kif kien icemplilha ragel għall-flus<sup>7</sup>. Għalhekk il-qorti ma tara xejn stramb li l-attrici akkumpanjat lil zewgħa għal laqgħa. Il-qorti tifhem u tapprezza li l-attrici kellha nteress li l-kwistjoni tissolva meqjus l-insistenza ta' l-attur li hi wkoll thallas għad-dejn li għamel zewgħa. Pero' b'daqshekk ma jfissirx li accettat li hi debitrice tal-attur. Fattur iehor li jħalli d-dubju f'mohħ il-qorti dwar kemm hu veru li l-konvenuta offriet li thallas pagament ta' €100 fix-xaħar, hu 'l fatt li fil-kuntratt li għamlet ma' zewgħa fit-23 ta' Jannar 1997 zewgħa obbliga ruħu li jagħmel tajjeb għad-dejn. Għalkemm finnota ta' sottosmissjonijiet tardiva li pprezenta (fol. 20)<sup>8</sup> l-attur esprima d-dubju dwar kemm hu genwin il-kuntratt tat-23 ta' Jannar 1997<sup>9</sup>, tali asserzjoni ma tifformax parti mill-kawzali ta' din il-kawza. Din il-kawza m'hijiex l-actio pauliana u għalhekk il-qorti ma tistax tiddeciedi dwar allegazzjoni simili.

Il-qorti ma taqbilx mal-konvenuti li l-bejgħ kien bl-imnut. Il-konvenut kien jixtri l-aluminju biex imbagħad juzaħ fil-workshop tiegħu biex jipproduci oggetti tal-aluminju u jbiegħhom lill-kljenti tiegħu. Fil-kawza **Geranzio Azzopardi vs Carmelo Bezzina et** deciza fit-28 ta' Jannar 2010, il-Prim'Awla<sup>10</sup> osservat:

---

<sup>7</sup> Il-konvenut ipprezenta dikjarazzjoni ffirmata minn Emanuel Spiteri u datata 21 ta' Jannar 2009 li taqra: "*Jiena, Emanuel Spiteri (i.d. 149854M) li mmexxi n-negozju Qormi Aluminium, qiegħed hawnhekk niddelega lil David Mallia (439959M) biex għan-nom tiegħi jigbor minn għand Frans Mifsud u martu Marthese Mifsud li kienu proprjetarji tan-negozju bl-isem Heavy Duty Aluminium f'Hal Qormi, kwalunkwe bilanc ta' flus li għadu dovut lili.*

*David Mallia huwa awtorizzat jieħu kull pass permess mil-ligi, inkluz li jagħmel rapporti mal-pulizija u/jew awtoritajiet, u li jieħu l-kaz il-Qorti.*

*Din il-prokura għandha validita' ta' sena mill-lum.*" (fol. 142).

<sup>8</sup> Prezentata fit-13 ta' Marzu 2012.

<sup>9</sup> Ara paragrafu 5.

<sup>10</sup> Imħallef J. Zammit Mckeon.

*“Il-bejgh bl-imnut huma nkluzi dawk kollha, kummercjanti jew le, li jbieghu oggetti ta’ konsum ta’ kuljum tant lil min hu kummercjant kemm lil min mhux (Vol.XLV.III.813). Dan ifisser li fil-kaz tal-Art.2148(b) il-ligi taghna thares lejn il-bejgh partikolari in kwistjoni per se mhux lejn il-kwalita’ tal-persuni li jeffettwaw dak il-bejgh u cioe’ jekk humiex abitwalment fil-kummerc jew le (Vol.XLVIII.II.959).*

*Il-ligi taghna ma taghmilx distinzjoni bejn bejgh bl-imnut u bejgh bl-ingrossa. Din id-distinzjoni evolviet permezz ta’ l-gurisprudenza fejn kien stabbilit il-kriterju distintiv ewlieni bejn il-bejgh bl-imnut u l-bejgh bl-ingrossa. Infatti fejn il-prezz reklamat huwa ghal merce destinata biex terga’ tinbiegh jew inkella biex tinhadem f’oggett iehor (Vol.XXIII.I.909) jew fejn isir bejgh lil persuni li jaghmlu negozju mill-merce mibjugha fi kwantita’ apprezzabbli, allura dak huwa bejgh bl-ingrossa (“**Borg vs Bonello et noe et**” – Appell Civili – 22 ta’ Gunju 1970). Min-naha l-ohra il-bejjiegh bl-imnut vende per lo piu’ a compratori e in piccole quantita’ misurata al bisogno di costoro (Vol.XXI.III.235 ; Vol.XXI.I.406 u “**Grech vs Spiteri et**” – Appell – 25 ta’ Mejju 2001).”.*

Meqjusa ‘l fatti ta’ dan il-kaz, l-Artikolu 2148(b) tal-Kodici Civili<sup>11</sup> ma japplikax.

Kull wiehed mill-konvenuti nvoka wkoll il-preskrizzjoni taht l-Artikolu 2156(f) tal-Kodici Civili<sup>12</sup>. Provediment li fil-fehma tal-qorti huwa dak li japplika ghall-fattispecjie tal-kaz in ezami. Mill-provi rrizulta li wara li ma baqax isir negozju bejn l-attur u l-konvenut, kien biss b’ittra ufficjali tat-23 ta’ Lulju 2009 li l-konvenuta giet interpellata thallas, flimkien ma’ zewgha, is-somma ta’ €23,179.24 (fol. 86). Sa dak iz-zmien il-jedd ta’ azzjoni tal-attur kontra l-

---

<sup>11</sup> *“L-azzjonijiet hawn that imsemmija jaqghu bi preskrizzjoni bl-eghluq ta’ tmintax-il xahar:*

*omissis*

*(b) l-azzjonijiet ta’ kredituri ghall-prezz ta’ merkanzija, oggetti jew hwejjeg ohra mobbli, mibjugha bl-imnut”.*

<sup>12</sup> *“L-azzjonijiet hawn that imsemmija jaqghu bi preskrizzjoni bl-eghluq ta’ hames snin:*

*omissis*

*(f) l-azzjonijiet ghall-hlas ta’ kull kreditu iehor li gejn minn operazzjonijiet kummercjali jew minn hwejjeg ohra, meta l-kreditu ma jkunx jaqa’, skond din il-ligi jew ligijiet ohra, that preskrizzjoni aqsar, jew ma jkunx jirrizulta minn att pubbliku”.*

konvenuta kien diga' preskritt. Ovvjament mhux l-istess ragunament japplika ghall-konvenut gialadarba:-

- i. Meta xehed ammetta li huwa debitur tal-attur;
- ii. Fit-3 ta' Settembru 2007 hallas is-somma ta' Lm20 bhala hlas akkont tad-dejn.

'Il fatt li l-konvenut jikkontesta l-ammont ta' hlas li qiegħed jippretendi l-attur ma jfissirx li fir-rigward tas-somma ikbar li qiegħed jippretendi l-attur, tapplika l-preskrizzjoni. Il-konvenut ammetta li hu debitur tal-attur. Għall-finijiet tal-preskrizzjoni estintiva hu rrilevanti d-dizgwid li jista' jkun hemm bejn il-kreditur u d-debitur dwar il-*quantum* tas-somma li għandha tithallas.

Min-naha l-oħra meqjusa l-konsiderazzjonijiet li saru hawn fuq, it-talba fil-konfront tal-konvenuta hi preskritta skond l-Artikolu 2156(f) tal-Kodici Civili.

### **Ammont dovut.**

Hemm nuqqas ta' qbil dwar dak li hu dovut lill-attur. L-attur jippretendi €23,179.24 (Lm9,950) filwaqt li l-konvenut isostni li fir-ricevuta mahruġa mill-konvenut stess (Dok. FM1 a fol. 104) il-bilanc dikjarat hu ta' €8,715.19 (Lm3,741.43). Il-qorti tosserva:

- i. Is-somma ta' €8,715.19 ma tinkludix l-invoices kollha. Konkluzjoni li l-qorti qegħda tasal għaliha minn dawn il-fatti:-

(a) Dok. FM1 hu datat 16 ta' Marzu 1998. Jirrizulta li wara dakinhar kien hemm zewg okkazzjonijiet oħra meta l-konvenut xtara affarijiet. Hekk jirrizulta mill-invoices tat-2 ta' April 1998 (fol. 34) għal Lm478.07 u 3 ta' Novembru 1998 (fol. 36) għas-somma ta' Lm10.04, b'kollox €1,136,99 (Lm488.11).

(b) Mir-registri tan-negożju tal-attur jirrizulta li s-somma ta' **€8,715.19** (Lm3,741.43) hu bilanc tal-prezz minn bejgħ li sar mit-8 ta' Mejju 1995 sal-4 ta' Jannar 1996 (ara estratt mir-registru a fol. 59-60) fejn fl-aħhar hemm



imnizzel total ta' Lm3,741.43. Pero' m'hemmx inkluz numru ta' invoices li jirreferu ghall-bejgh li sar f'perjodu bejn it-18 ta' Settembru 1995 sal-21 ta' Awwissu 1996 (ara dokument a fol. 85). It-total dikjarat fid-dokument a fol. 85 hu ta' Lm2,725.75 (**€6,349.29**). Hekk ukoll m'hemmx inkluz bejgh li sar fl-20 ta' Dicembru 1996 (fol. 68); 20 ta' Settembru 1997 (fol. 31<sup>13</sup>); 13 ta' Ottubru 1997 (fol. 32); 20 ta' Ottubru 1997 (fol. 33); 22 ta' Dicembru 1997 (fol. 35); 2 ta' April 1998 (fol. 34) u 3 ta' April 1998 (fol. 36).

Dawn il-konsiderazzjonijiet jwasslu lill-qorti biex tikkonkludi li r-ragunament tal-konvenut hu zbaljat.

ii. L-attur ipprezenta kopja tal-invoices, li huma ffirmati mill-konvenut jew minn Mario Pisani, impjegat tal-konvenut.

iii. Il-konvenut xehed: "*Il-cash sales kollha hallasthom. Il-cash sale kont niffirmalu jien fuqu jew il-lavrant.*" (fol. 13). L-attur spjega kif wara xi zmien meta kien iddecieda li johrog *cash sale* ghalkemm il-hlas ma jsirx mal-konsenja tal-merkanzija, u jzomm l-original hu sakemm jithallas. Il-qorti ghadha tiftakar li f'wahda mis-seduta l-attur kien ipprezenta l-original ta' dawn id-dokumenti. Jekk kif qal il-konvenut kien hallas l-ammonti dikjarati fil-*cash sales*, fuq bazi ta' probabilita' l-original kien ikun ghand il-konvenut u mhux ghand l-attur. Ghalhekk taghzel li temmen il-verzjoni tal-attur li ma sarx hlas. B'kollox hemm sitta<sup>14</sup> b'total ta' Lm988.91 (**€2,303.54**)<sup>15</sup>.

Meqjusa dawn ic-cirkostanzi jidher ghalhek li l-ammont li kien ghadu dovut kien ta' **€17,368.02** (Lm7,456.09), minn liema ammont trid titnaqqas s-somma ta' €648.89

<sup>13</sup> Ir-riferenza ghall-pagna hi fejn hemm kopja tal-kont.

<sup>14</sup> Fol. 31-36.

<sup>15</sup> Ghalkemm f'dak datat 22 ta' Dicembru 1997 (fol. 35) hemm bhala total is-somma ta' Lm530.07, jinghad ukoll li "*On 6/5/1998 Paid on a/c Lm300*" u li l-bilanc hu ta' Lm230.07. L-istess fid-dokument a fol. 31 jinghad li fl-10 ta' Dicembru 1997 sar pagament akkont ta' Lm26.83 u kien fadal bilanc ta' Lm118.77.

(Lm278.57) li tirreferi ghall-invoice numru 4014 tal-21 ta' Novembru 1995 u 4206 tat-18 ta' Dicembru 1995 li ma gewx prezentati<sup>16</sup>. B'hekk total ta' **sittax-il elf seba' mija u dsatax-il ewro u tlettax-il centezmu (€16,719.13)**. Ghalkemm fir-rikors guramentat l-attur qiegħed jippretendi l-hlas ta' tlieta u ghoxrin elf mija u disa' u sebghin ewro u erba' u ghoxrin centezmu (€23,179.24), a bazi ta' dak dikjarat fl-estratti mir-registri li hu stess ipprezenta u wkoll id-dokumenti li fuqhom hemm il-kliem *Cash Sale* ingassata (fol. 31-36), hu evidenti li l-ammont li qiegħed jitlob huwa ezagerat. L-attur ma offra l-ebda spjegazzjoni tad-diskrepanza li hemm bejn l-ammonti dikjarati fid-dokumenti fuq imsemmija u dak dikjarat fil-prospett a fol. 96 u li pprezenta wara l-ordni li tat il-qorti fl-10 ta' Dicembru 2010<sup>17</sup>.

**Għal dawn ir-ragunijiet il-qorti tiddeciedi l-kawza billi:-**

1. Tichad l-ewwel eccezzjoni ta' kull konvenut, bl-ispejjez kontra tagħhom.
2. Tichad it-tieni eccezzjoni tal-konvenut, spejjez kontra tiegħu.
3. Tilqa' t-tieni eccezzjoni tal-konvenuta għal dak li għandha x'taqsam il-pretensjoni li l-attur għandu kontra tagħha. Għalhekk tiddikjara li l-azzjoni hi preskritta fil-konfront tal-konvenuta skond l-Artikolu 2156(f) tal-Kodici Civili, u tichad it-talbiet tal-attur fil-konfront tal-konvenuta.
4. Tichad it-tielet eccezzjoni tal-konvenut.
5. Tilqa' t-talbiet tal-attur limitatament fil-konfront tal-konvenut u għas-somma ta' **sittax-il elf seba' mija u dsatax-il ewro u tlettax-il centezmu (€16,719.13)**, u tikkundanna lill-konvenut iħallas din is-somma lill-attur. Bl-imghax kif mitlub, cjoe' mill-20 ta' Ottubru 1997.

---

<sup>16</sup> Fis-seduta tat-13 ta' Gunju 2011, l-attur xehed li ma sabhomx. Fid-dokument li pprezenta l-attur a fol. 85 hemm ukoll notament "*ma sibthomx*".

<sup>17</sup> "*L-attur għandu fl-istess zmien jipprezenta l-prospett li juri car li l-partiti li għalihom li qed jippretendi hlas u l-hlasijiet magħmula akkont.*" (fol. 2).

Kopja Informali ta' Sentenza

**Salv ghal dak li nghad hawn fuq dwar spejjez, l-attur ghandu jaghmel tajjeb ghall-ispejjez tal-konvenuta. Dwar il-kumplament l-ispejjez jinqasmu in kwantu ghal 72% a karigu tal-konvenut u 28% a karigu tal-attur peress li l-hlas li talab hu eccessiv.**

**< Sentenza Finali >**

-----TMIEM-----